

E Xuba Maña

Mi b'áxb'á 'na ti'i k'á mi xiji e Xuba Maña, na ngeje dya mi gusta ra pepji. Na nu pa'a e Xuba Maña o chjéji na yeje ti'i k'o mi ngeje o dyoji. kja nu o ña'a k'ua e Xuba Maña o mama:

—¿Pje xo in kjabi dya?

k'ua yeje o ndúnrxábi ga kjaba:

—Otjo. Natsk'e, ¿pje xo in kja'a? —embebi.

—Otjo, dya pje xo ri kja'a —eñe ba ndúnrxá e Xuba.

kja nu o jña'a k'ua k'á 'na ti'i ba dyønxá e Xuba:

—¿Ja bi ñe dya?

kja nu o ndúnrxá k'ua e Xuba Maña:

—Je rba eje ga manu.

O sido o mama k'ua e Xuba ba xipji k'o yeje ti'i:

—Ra xits'ibi na jña'a. Ro tət'ágo na nziyo barri o t'opjá k'o ba t'øgxá nu ba kjanu. Ri xits'ibi, nge k'ua ri ma chu'ubi. Ma jiyø, ¿kjo ra ma tu'ú c'o? Dya ra ma tu'ugo. Nutsko, ma ne ra mbøxkú e Diøsi, ke ra ñe zocúzú kja in nzumá; ma jiyø, jiyø.

Tonce k'o yeje o dyønxábi k'ua, ja nge k'ua ma t'øgxá k'o t'opjá. kja nu o mama k'ua e Xuba Maña:

—Je ngeje ba kjanu —eñe.

kja nu o jichibi k'ua, ja mi t'øgxá k'o. kja nu o ma'a k'ua k'o yeje, o ma jyodábi 'na yeje semila nge

k'ua ro jyás'abi. Ma go dyø'bxá dya k'o yeje, o ngi'i k'o varri; mi sø'ø nziyo, pero ma xi'í ma jyara k'o.

kja nu o mama k'ua k'o yeje:

—Mø'ø ra jas'abi kja yo semila yo barri; ra mø'ø ra ma xi'chp'ibi kja o ngumá e Xuba, ngek'ua xo ra mbúns'á, ra kijta k'á kja'a ga kjanu. ikjo jmanda o dyonkúbi!

Tonce go jyás'abi k'ua, kja nu o trrubi. Ora mi sjokútjo k'o o béndana k'á e ngumá, y e Xuba Maña ma o'otjo; texe k'o pa'a mi obútjo. Nuk'ua nzi ba sábi, nzi ba ñút'ábi kja k'á e béndana k'o mi po'o k'o barri, o dyara k'ua e Xuba me na xitjo k'o t'opjá ga jyabá. Ora k'o yeje mi pøzhibi ke mi ngeje o susieda.

Nuk'ua e Xuba Maña o mama:

—Chja, maco iix to mamago, ma ro ne ro sokorriozá e Diøsi, ro ñe zokúzú kja in nzumá, ñeje ya ñe zocúzú dya, ya sája —eñe.

Ya bi dyara dya k'o t'opjá me mi xitjo ma jyabá a jomá.

Pero k'o yeje ti'i, dya mbarábi majxá ngeje o t'opjá k'o mi kiji kja k'o barri, pe na nge k'á dya mi ch'unú ro jnúbi k'o; angezebi mi pøzhibi k'á pje k'o mi po'o kja k'o barri, ngek'ua ya ma xi'ítjo.